



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 21-09-2024

സമയം 06.45 AM

### പ്രധാന വാർത്തകൾ

- മുൻ ദിവസത്തെ അമേരിക്കൻ സന്ദർശനത്തിന് പ്രധാനമന്ത്രി നരേന്ദ്രമോദി ഡൽഹിയിൽ നിന്നും യാത്ര തിരിച്ചു.
- മുതിർന്ന ആം ആദ്മി പാർട്ടി നേതാവ് അതിഷി മർലേന ഡൽഹി മുഖ്യമന്ത്രിയായി ഇന്ന് സത്യപ്രതിജ്ഞ ചെയ്യും.
- ഇന്നലെ അന്തരിച്ച പ്രശസ്ത സിനിമാതാരം കവിയൂർ പൊന്നമ്മയ്ക്ക് കലാകേരളത്തിന്റെ അന്ത്യോജ്ഞലി.
- ഇന്ന് ശ്രീനാരായണഗുരുവിന്റെ 97-ാമത് സമാധിദിനം.
- ബംഗ്ലാദേശിനെതിരായ ആദ്യ ക്രിക്കറ്റ് ടെസ്റ്റിൽ മൂന്നിന് 81 റൺസെന്ന് നിലയിൽ ഇന്ത്യ ഇന്ന് രണ്ടാം ഇന്നിംഗ്സ് പുനഃരാരംഭിക്കും.

### വാർത്തകൾ വിശദമായി

മുൻ ദിവസത്തെ അമേരിക്കൻ സന്ദർശനത്തിന് പ്രധാനമന്ത്രി നരേന്ദ്രമോദി ഡൽഹിയിൽ നിന്നും യാത്ര തിരിച്ചു. ഇന്ന് വിൽമിങ്ടണിൽ നാലാമത് ക്യാഡ് നേതൃത്വല ഉച്ചകോടിയിൽ പ്രധാനമന്ത്രി പങ്കെടുക്കും. ലോക നേതാക്കളുമായി അദ്ദേഹം ഉഭയകക്ഷി ചർച്ചകളും നടത്തും.

ഇന്ത്യ- അമേരിക്ക സമഗ്ര - ആഗോള - തന്ത്രപര ബന്ധം കൂടുതൽ ശക്തിപ്പെടുത്താനും, ഉഭയകക്ഷി ബന്ധങ്ങൾ അവലോകനം ചെയ്യാനും അമേരിക്കൻ പ്രസിഡണ്ടുമായി നടത്തുന്ന കൂടിക്കാഴ്ച സഹായിക്കുമെന്ന് യാത്ര പുറപ്പെടും മുൻപ് പ്രധാനമന്ത്രി നരേന്ദ്രമോദി പറഞ്ഞു.

കാലാവസ്ഥാ വ്യതിയാനം മുതൽ വളരുന്ന സാങ്കേതികവിദ്യകൾ വരെ ഉച്ചകോടിയിൽ ചർച്ച ചെയ്യുമെന്നാണ് പ്രതീക്ഷിക്കുന്നത്. ന്യൂയോർക്കിൽ

പ്രധാനമന്ത്രി അമേരിക്കയിലെ ഇന്ത്യൻ സമൂഹവുമായും വ്യവസായ പ്രമുഖരുമായും സംവദിക്കും.

സന്ദർശനത്തിന്റെ അവസാനദിനത്തിൽ ഐക്യരാഷ്ട്ര പൊതുസഭയിലെ ഭാവിയുടെ ഉച്ചകോടിയേയും നരേന്ദ്രമോദി അഭിസംബോധന ചെയ്യും.



മുതിർന്ന ആം ആദ്മി പാർട്ടി നേതാവ് അതിഷി മർലേന ഡൽഹി മുഖ്യമന്ത്രിയായി ഇന്ന് സത്യപ്രതിജ്ഞ ചെയ്യും. ഡൽഹി ലെഫ്റ്റനന്റ് ഗവർണർ VK സക്സേന അതിഷിയ്ക്ക് രാജ്നിവാസിലെ ചടങ്ങിൽ സത്യവാചകം ചൊല്ലിക്കൊടുക്കും. അഞ്ച് മന്ത്രിമാരും അവർക്കൊപ്പം സ്ഥാനമേൽക്കും.

രാഷ്ട്രപതി ദ്രൗപതി മുർമു, അതിഷിയെയും മന്ത്രിമാരെയും നിയമിച്ചതായി ഇന്നലെ രാത്രിയാണ് ഔദ്യോഗിക അറിയിപ്പ് പുറപ്പെടുവിച്ചത്. അരവിന്ദ് കെജരിവാളിന്റെ രാജിയും രാഷ്ട്രപതി സ്വീകരിച്ചു.



ഇന്നലെ അന്തരിച്ച പ്രശസ്ത സിനിമാതാരം കവിയൂർ പൊന്നമ്മയ്ക്ക് കലാകേരളത്തിന്റെ അന്ത്യജ്ഞലി. രാവിലെ 9 മുതൽ 12 മണി വരെ കളമശ്ശേരി മുനിസിപ്പൽ ടൗൺ ഹാളിൽ ഭൗതികശരീരം പൊതുദർശനത്തിന് വെയ്ക്കും. വൈകിട്ട് ആലുവ കരുമാലൂരിലെ വീട്ടുവളപ്പിൽ സംസ്കരിക്കും. കൊച്ചിയിലെ സ്വകാര്യ ആശുപത്രിയിൽ ചികിത്സയിലിരിക്കുകയായിരുന്നു 79 കാരിയായ കവിയൂർപൊന്നമ്മയുടെ അന്ത്യം.

ഡെസ്ക് റിപ്പോർട്ട്  
.....(വോയ്സ്).....

അമ്മ വേഷങ്ങളിലൂടെ മനസ്സിൽ പതിഞ്ഞ കവിയൂർ പൊന്നമ്മ മലയാളിയുടെ മാതൃമുഖമായിരുന്നു. ആയിരത്തിലേറെ ചിത്രങ്ങളിൽ അവർ വേഷമിട്ടിട്ടുണ്ട്.

<INSERT>

നാടകരംഗത്തുനിന്നാണ് കവിയൂർ പൊന്നമ്മ സിനിമയിലെത്തുന്നത്. 1962ൽ പുറത്തിറങ്ങിയ ശ്രീരാമപട്ടാഭിഷേകം എന്ന ചിത്രത്തിൽ മണ്ഡോദരി എന്ന കഥാപാത്രത്തെ അവതരിപ്പിച്ചായിരുന്നു തുടക്കം. കുടുംബിനി, തൊമ്മന്റെ മക്കൾ, നിർമാല്യം, തിങ്കളാഴ്ച നല്ല ദിവസം, കിരീടം, ഹിസ് ഹൈനസ് അബ്ദുള്ള, നവക്ഷതങ്ങൾ തുടങ്ങി നിരവധി ഹിറ്റ് ചിത്രങ്ങളിൽ അവർ

വേഷമിട്ടു. 2021ൽ പുറത്തിറങ്ങിയ ആണും പെണ്ണുമായിരുന്നു അവസാന ചിത്രം. സംസ്ഥാന ഗവൺമെന്റിന്റെ മികച്ച സഹനടി പുരസ്കാരം നാല് തവണ അവരെ തേടിയെത്തി. ആറ് പതിറ്റാണ്ടുകളായി മലയാള സിനിമയിൽ നിറഞ്ഞു നിന്ന കവിയൂർ പൊന്നമ്മയുടെ വേർപാട്, ചലച്ചിത്ര ലോകത്തിന് തീരാ നഷ്ടമാണ്.



കവിയൂർ പൊന്നമ്മയുടെ വിധോഗത്തിൽ മുഖ്യമന്ത്രി പിണറായി വിജയൻ അനുശോചിച്ചു. അമ്മവേഷകഥാപാത്രങ്ങളിലൂടെ അവർ മലയാളികളുടെ മനസ്സിൽ മായാതെ നിൽക്കുമെന്നും മുഖ്യമന്ത്രി ഫേസ്ബുക്കിൽ കുറിച്ചു.

അമ്മ വേഷങ്ങളിൽ നിറഞ്ഞു നിന്നപ്പോഴും അഭിനയ പ്രാധാന്യമേറിയ ഒട്ടേറെ വ്യത്യസ്തമായ കഥാപാത്രങ്ങൾക്ക് ജീവൻ പകരാൻ അവർക്ക് സാധിച്ചെന്നും സജി ചെറിയാൻ അനുശോചന സന്ദേശത്തിൽ വിലയിരുത്തി.

മലയാളത്തിന്റെ അമ്മ മുഖമായിരുന്നു കവിയൂർ പൊന്നമ്മയെന്നും വാൽസല്യം നിറയുന്ന ചിരിയും ശബ്ദവുമെല്ലാം സിനിമയിൽ മാത്രമല്ല മലയാളികളുടെ മനസ്സിലും കവിയൂർ പൊന്നമ്മയ്ക്ക് അമ്മ പരിവേഷം നൽകിയെന്നും പ്രതിപക്ഷ നേതാവ് V.D സതീശൻ പറഞ്ഞു.

അമ്മ വേഷങ്ങളിലൂടെ മലയാളി മനസിൽ ചിരപ്രതിഷ്ഠ നേടിയ വ്യക്തിയായിരുന്നു കവിയൂർ പൊന്നമ്മയെന്ന് KPCC പ്രസിഡണ്ട് K.സുധാകരൻ അനുസ്മരിച്ചു.



കവിയൂർ പൊന്നമ്മയുടെ നിര്യാണത്തിൽ നിയമസഭാ സ്പീക്കർ AN ഷംസീർ അനുശോചിച്ചു. മലയാള സിനിമയിലെ വാത്സല്യമാർന്ന അമ്മ കഥാപാത്രങ്ങളിലൂടെ മലയാളികളുടെയെല്ലാം സ്നേഹാദരങ്ങൾ പിടിച്ചുപറ്റിയ അഭിനേത്രിയായിരുന്നു അവരെന്ന് സ്പീക്കർ അനുസ്മരിച്ചു.



മലയാള സിനിമലോകത്തിന് തീരാനഷ്ടമാണ് കവിയൂർ പൊന്നമ്മയുടെ നിര്യാണമെന്ന് BJP സംസ്ഥാന പ്രസിഡണ്ട് K സുരേന്ദ്രൻ അനുശോചന സന്ദേശത്തിൽ പറഞ്ഞു. വിടവാങ്ങിയത് മലയാള സിനിമയുടെ അമ്മയാണെന്നും സുരേന്ദ്രൻ വിലയിരുത്തി.



പകരംവെയ്ക്കാനില്ലാത്ത അഭിനയ പ്രതിഭയായിരുന്നു കവിയൂർ പൊന്നമ്മയെന്ന് CPI സംസ്ഥാന സെക്രട്ടറി ബിനോയ് വിശ്വം അനുസ്മരിച്ചു. എണ്ണമറ്റ കഥാപാത്രങ്ങളിലൂടെ മാതൃഭാവം പകർന്ന അവർ മലയാളികളുടെ മനസ്സിൽ എന്നും ജീവിയ്ക്കുമെന്ന് അദ്ദേഹം പറഞ്ഞു.



സംസ്ഥാനത്തെ 20 നിപാ പരിശോധനാഫലങ്ങൾ കൂടി നെഗറ്റീവ് ആയതായി മന്ത്രി വീണാ ജോർജ് അറിയിച്ചു. ഇന്നലെ പുതുതായി ആരെയും സമ്പർക്ക പട്ടികയിൽ ഉൾപ്പെടുത്തിയിട്ടില്ല. രോഗലക്ഷണങ്ങളുമായി ഒരാളെ ഇന്നലെ മഞ്ചേരി മെഡിക്കൽ കോളജ് ആശുപത്രിയിൽ പ്രവേശിപ്പിച്ചിട്ടുണ്ട്. ഈ വ്യക്തിയടക്കം നാലു പേർ മഞ്ചേരി മെഡിക്കൽ കോളജിലും, 28 പേർ പെരിന്തൽമണ്ണ MES മെഡിക്കൽ കോളജിലും ചികിത്സയിലാണ്.

നിപ ബാധിച്ച് മരിച്ച വിദ്യാർത്ഥിയുടെ സമ്പർക്കപ്പട്ടികയിൽ ഉൾപ്പെട്ട ക്യാറന്റേനിൽ കഴിയുന്ന സഹപാഠികൾക്ക് കർണാടകയിൽ സർവകലാശാല പരീക്ഷയെഴുതാൻ കേരളാഗവൺമെന്റിന്റെ ഇടപെടൽ കൊണ്ട് കഴിഞ്ഞതായി മന്ത്രി അറിയിച്ചു.



ഇന്ന് ശ്രീ നാരായണഗുരുവിന്റെ 97-ാമത് സമാധിദിനം. വർക്കല ശിവഗിരി മഠത്തിൽ സമാധിദിന സമ്മേളനം രാവിലെ മന്ത്രി K.രാജൻ ഉദ്ഘാടനം ചെയ്യും. നാമജപം, ഉപവാസം, മഹാസമാധി പ്രാർത്ഥന തുടങ്ങിയ ചടങ്ങുകളും ഇതിന്റെ ഭാഗമായി നടക്കും. ശ്രീനാരായണഗുരുവിന്റെ ജന്മഗൃഹമായ ചെമ്പഴന്തി ശ്രീനാരായണ ഗുരുകുലത്തിലെ സമാധിദിന സമ്മേളനം മന്ത്രി V. ശിവൻകുട്ടി ഉദ്ഘാടനം ചെയ്യും.

കണ്ണൂർ ജില്ലയിലെ വിവിധ ശ്രീനാരായണ മഠങ്ങളിലും സങ്കേതങ്ങളിലും ശ്രീനാരായണ ഗുരു പ്രതിഷ്ഠ നടത്തിയ ക്ഷേത്രങ്ങളിലും ഇന്ന് പ്രത്യേക ചടങ്ങുകളും പൂജകളും നടക്കും.



അടുത്ത മാർച്ചോടെ സംസ്ഥാനത്തെ മുഴുവൻ താലൂക്ക് ആശുപത്രികളിലും ഡയാലിസിസ് സൗകര്യം ഏർപ്പെടുത്തുമെന്ന് മന്ത്രി വീണാ ജോർജ് അറിയിച്ചു. 25 താലൂക്കാശുപത്രികളിലാണ് ഇപ്പോൾ ഈ സൗകര്യം ലഭ്യമല്ലാത്തത്. പറവൂർ നിയോജക മണ്ഡലത്തിലെ രണ്ട് ആരോഗ്യ പദ്ധതികൾ ഉദ്ഘാടനം ചെയ്യുകയായിരുന്നു മന്ത്രി.



M- പോക്സ് സംശയത്തെ തുടർന്ന് കണ്ണൂർ പരിയാരം ഗവ. മെഡിക്കൽ കോളജ് ആശുപത്രിയിൽ പ്രവേശിപ്പിച്ച 31-കാരിയുടെ സ്രവം കോഴിക്കോട് മെഡിക്കൽ കോളജിലേക്ക് പരിശോധനയ്ക്ക് അയച്ചു. അബുദാബിയിൽ

നിന്നെത്തിയ യുവതിയെ രോഗലക്ഷണങ്ങളും, ചർമത്തിൽ പാടുകളും കണ്ടതോടെ ആശുപത്രിയിൽ പ്രവേശിപ്പിച്ചു.



തിരുവനന്തപുരം പൊലീസ് ആസ്ഥാനത്തെ വിവരാവകാശ ഓഫീസറും NRI സെൽ DYSP യുമായ M.S സന്തോഷിനെ സസ്പെൻഡ് ചെയ്യാനും അച്ചടക്ക നടപടി സ്വീകരിക്കാനും മുഖ്യമന്ത്രി പിണറായി വിജയൻ നിർദ്ദേശം നൽകി. തൃശ്ശൂർ പൂരം അന്വേഷണം സംബന്ധിച്ച വിവരാവകാശ അപേക്ഷയ്ക്ക് തെറ്റായ മറുപടി നൽകി ഗവൺമെന്റിനും പൊലീസ് സേനയ്ക്കും കളങ്കമുണ്ടാക്കി എന്ന് കണ്ടതിനെ തുടർന്നാണ് നടപടി.



നെഹ്റുട്രോഫി വള്ളംകളിയ്ക്ക് ഗവൺമെന്റ് ഒരു കോടി രൂപ നൽകുമെന്ന് മന്ത്രി P.A മുഹമ്മദ് റിയാസ് ആലപ്പുഴയിൽ പറഞ്ഞു. വയനാട് ദുരന്തം പരിഗണിച്ച് ഓണാഘോഷം ഉൾപ്പെടെ ഗവൺമെന്റ് പരിപാടികൾ മാറ്റിയ സാഹചര്യത്തിലാണ് വള്ളംകളി നീട്ടിവെച്ചതെന്നും അദ്ദേഹം വിശദീകരിച്ചു.



ബംഗ്ലാദേശിനെതിരായ ടെസ്റ്റ് ക്രിക്കറ്റ് പരമ്പരയിലെ രണ്ടാം ഇന്നിംഗ്സിൽ മൂന്നിന് 81 റൺസെന്ന് നിലയിൽ ഇന്ത്യ ഇന്ന് ബാറ്റിംഗ് പുനഃരാരംഭിക്കും. രണ്ടാം ദിവസം കളി അവസാനിച്ചപ്പോൾ ഇന്ത്യക്ക് 308 റൺസിന്റെ ലീഡുണ്ട്. ഒന്നാം ഇന്നിംഗ്സിന്റെ തുടക്കം മുതൽ ബാറ്റിംഗ് തകർച്ച നേരിട്ട ബംഗ്ലാദേശ് 149 റൺസിന് പുറത്താവുകയായിരുന്നു.



സൂപ്പർ ലീഗ് കേരള ഫുട്ബോളിൽ ഇന്ന് തിരുവനന്തപുരം കൊമ്പൻസും കണ്ണൂർ വാരിയേഴ്സും ഏറ്റുമുട്ടും. തിരുവനന്തപുരം പാലയം ചന്ദ്രശേഖരൻ നായർ സ്റ്റേഡിയത്തിൽ വൈകിട്ട് 7.30 നാണ് മത്സരം.



ISL ഫുട്ബോളിൽ ഇന്ന് ജംഷഡ്പൂർ FC, മുംബൈ സിറ്റിയെ നേരിടും. രാത്രി 7.30 ന് ജംഷഡ്പൂരിലാണ് മത്സരം. മറ്റൊരു മത്സരത്തിൽ മുഹമ്മദൻസ് S.C, ഗോവ FC യെ നേരിടും. രാത്രി 7.30ന് കൊൽക്കത്തയിലാണ് മത്സരം. നാളെ കേരള ബ്ലാസ്റ്റേഴ്സ് ഈസ്റ്റ് ബംഗാളിനെ നേരിടും.



ഇന്ന് അന്താരാഷ്ട്ര തീര ശുചീകരണ ദിനം. ഐക്യരാഷ്ട്ര പരിസ്ഥിതി പ്രോഗ്രാമിന്റെയും സൗത്ത് ഏഷ്യൻ കോ-ഓപ്പറേറ്റീവ് എൻവയോൺമെന്റൽ പ്രോഗ്രാമിന്റെയും ആഭിമുഖ്യത്തിൽ എല്ലാ വർഷവും സെപ്റ്റംബറിലെ മൂന്നാം ശനിയാഴ്ചയാണ് അന്താരാഷ്ട്ര തീര ശുചീകരണ ദിനം സംഘടിപ്പിക്കുന്നത്. .

ദിനാചരണത്തിന്റെ ഭാഗമായി കോസ്റ്റ് ഗാർഡിന്റെ ആഭിമുഖ്യത്തിൽ രാവിലെ ഫോർട്ട് കൊച്ചി ബീച്ച്, വൈപ്പിൻ കുഴുപ്പിള്ളി ബീച്ച് എന്നിവിടങ്ങളിൽ ശുചീകരണ പ്രവർത്തനങ്ങൾ നടത്തും. കേന്ദ്ര സഹമന്ത്രി സുരേഷ് ഗോപി ചടങ്ങിൽ മുഖ്യാതിഥിയാകും.



കേന്ദ്ര ടൂറിസം മന്ത്രാലയം തിരുവനന്തപുരം മുനിസിപ്പൽ കോർപ്പറേഷൻ, വോളണ്ടിയർ ഫോർ ഇന്ത്യ എന്നിവയുടെ സഹകരണത്തോടെ ഇന്ന് ശുചീകരണ യജ്ഞം സംഘടിപ്പിക്കും. തിരുവനന്തപുരത്തെ കോവളം, വേളി, വെട്ടുകാട് തീരങ്ങളിലാണ് ശുചീകരണ യജ്ഞം സംഘടിപ്പിക്കുന്നത്.



കേരള സർവ്വോദയ മണ്ഡലത്തിന്റെ സംസ്ഥാന അധ്യക്ഷനായി കോഴിക്കോട്ടെ T.K.A അസീസ് ചുമതലയേറ്റു. വാർദ്ധയിലെ സേവാഗ്രാമിൽ നിന്നാണ് അസീസിന്റെ നിയമനം. നേരത്തേ സർവ്വോദയ മണ്ഡലം കോഴിക്കോട് ജില്ലാപ്രസിഡണ്ട്, സംസ്ഥാന വൈസ് പ്രസിഡണ്ട് എന്നീ നിലകളിൽ പ്രവർത്തിച്ചിരുന്നു.



കാസർഗോഡ് ഉപ്പളയിൽ നിന്ന് മൂന്നര കോടിയിൽപ്പരം രൂപയുടെ മയക്കുമരുന്ന് ശേഖരം പിടി കൂടി. ഏതാനും ദിവസം മുമ്പ് മേൽപറമ്പിൽ നിന്ന് മയക്കുമരുന്നുമായി പിടികൂടിയ അസ്കർ അലി എന്നയാളിൽ നിന്നു ലഭിച്ച വിവരത്തിന്റെ അടിസ്ഥാനത്തിൽ നടത്തിയ പരിശോധനയിലാണ് വൻ ശേഖരം കണ്ടെത്താനായത്.

